



Frá kunnandi fundinum um støðuna á oljumarknaðinum og um verandi orkukeldur, sum Statoil skipaði fyri á Hotel Hafnia fríggjadagin. Johan Dahl, landsstýrismaður heilsar uppá Siri Espedal Kindem, stjóra í Verandi Orku hjá Statoil saman við

Prísfallið á oljuni er fyríbils

Deil:



Jan Müller

29.11.2014 - 22:10

Oljan.fo

Nógvar metingar og gitingar eru um, hvussu oljuprísurin fer at vera komandi tíðina. Statoil, sum er eitt av feløgnum, ið føroyingar hava havt mest við at gera í sambandi við oljuleiting, væntar, at verandi prísfallið á olju, vit hava sæð síðstu tíðina, kemur ikki at vara við í fleiri ár. «Tað er einki fysiskt við oljumarknaðinum, sum er broytt síðstu tíðina. Framleiðslan í verandi oljufeltum minkar og nýggjar oljukeldur mugu finnast til tess at koma í staðin fyri minkingina í verandi feltum, og vit vænta, at tað fer at økja prísstøðið

uppá longri sikt.» Hetta sigur fíggjarstjórin í Statoil, Torgrim Reitan, við Dagens Næringsliv í dag.

Ein lægri oljuprísur vil eisini stimbra búskaparvøksturin í heimum, men flestu eygleiðarar halda, eins og Statoil, at tað koma at ganga nógvir mánaðir enn, har marknaðurin verður verandi sera óstøðugur.

Nøkunlunda sami boðskapurin kom fram á fundi á Hotel Hafnia í gjár, sum Statoil skipaði fyri. Á kunnandi fundinum, har umleið 60 umboð fyri vinnuna oo. møttu, legði Statoil fram tøl um alheims orkuvinnuna, hvussu nógv verður funnið í mun til framleiðsluna, hvussu orkusamansetingin millum kol, olju, gass, kjarnorku og varandi orku er í dag, og hvussu hetta kemur at síggja út í framtíðini. Eisini greiddi felagið frá, hvussu arbeitt verður við teimum stóru verkætlanunum, felagið hevur innan varandi orku. Ein av leiðandi fólkunum hjá Statoil innan varandi orku, Siri Espedal Kindemm hevði framløgur um orkumál sum heild og her serstakliga um leiklutin hjá Statoil innan varandi orkukeldur. Millum føroysku luttakararnar var eisini Johan Dahl, landstýrismaður.

Hetta var ein viðkomandi og áhugaverdur fundur um orkumál, sum eru nógv frammi í lètuni, og sum vit óivað koma at hoyra meira um. Útvarpið hevur longu gjørt nógv burtur úr. Oljan.fo fer at tríva í fundin í komandi grein.